

Il-Ħadd, 3 ta' Novembru 2019

Żakkew, wieħed mill-kapijiet tal-pubblikani, u li kien għani, kellu xewqa li jara min kien Ġesù, imma ma setax minħabba l-folla, billi kien raġel qasir. Għalhekk mar jigrì 'l quddiem u xxabbat ma' sigra ... Ġesù, kif wasal hemm, ħares 'il fuq u qallu: "Żakkew, isa, inżel minn hemm, għax illum jeħtiegli noqgħod għandek." Dak niżel bla telf ta' żmien, u kollu ferħan laqgħu għandu ... Żakkew, wieqaf, qal lill-Mulej: "Ara, Mulej, nofs ġidi se nagħtih lill-foqra, u jekk jien qarraqt b'xi ħadd irroddlu għal erba' darbiet iżjed."

*Mill-Evangġelju skont San Luqa,
kapitlu 19, versi 2-4a. 5-6. 8*

337

"Il-ħarsa ta' Ġesù tmur lil hemm mid-dnubiet u l-preġudizzji; Hu jara lill-persuna bl-għajnejn ta' Alla, li ma jeħilx f'li jħares lejn il-passat, imma jara li fil-futur jista' jsir it-tajjeb... Kultant aħna nippruvaw nikkoreġu lil xi midneb billi nċanfruh, nikkonfrontawh bl-iżbalji u bl-imġieba ngusta tiegħu. Ġesù, kif iġib ruħu ma' Żakkew, jurina triq oħra: dik li lil min jiżbalja nuruh is-siwi tiegħu, dik li Alla jkompli jara minkejja kollox. Dan jista' jqanqal sorpriża pożittiva, li trattab il-qalb u timbotta lill-persuna biex toħroġ it-tajjeb li għandha ġo fiha."

PAPA FRANĠISKU, *Angelus*, 30 Ottubru 2016

*Lil Alla
nħalliH
jagħtini
għajnejH
meta niġi
biex inħares
lejja nnifsi?*

*U meta nħares
lejn l-oħrajn
irrid
li jkolli
għajnejH?*

Stima

Mulej,
Inti tħares lejn kull wieħed u waħda minna
b'għajnejn partikulari:
dawk ta' Alla,
dak Alla
li m'hemm l-ebda ħaġa mhux flokha
fina l-bnedmin
li tista' tħajru jnaqqas
- imqar bi ftit -
mill-istima li Hu għandu tagħna.
Ħa tkun din l-istima,
li lkoll kemm aħna ngawdu,
li tħegġigna ninfetħu għalik
u għas-salvazzjoni tiegħek,
u għall-bnedmin l-oħra
bil-qalb kbira li għandek Int għalina.

It-Tnejn, 4 ta' Novembru 2019

Ġesù qal lill-kap tal-Fariżej
li kien stiednu għall-ikel:
“Meta tagħti ikla jew pranzu,
tistedinx lil ħbiebek jew lil ħutek
jew lil qrabatek, u anqas ġirien
għonja, għax għandhom mnejn
imbagħad jistiednu lilek huma,
u hekk iroddulek il-pjaċir
li tkun għamiltihom.
Għall-kuntrarju, meta tagħmel ikla,
stieden il-foqra, il-magħtubin,
iz-zopop u l-għomja,
u hieni int,
għax dawn ma għandhomx
minn fejn iroddulek pjaċir bi pjaċir,
imma jroddhulek Alla
meta l-ġusti jqumu għall-ħajja.”

*Mill-Evangġelju skont San Luqa,
kapitlu 14, versi 12-14*

338

“Ġesù jgħid li min jospita lil xi ħadd
bl-ebda mod ma għandu jfittex
l-interessi tiegħu ... Kliemu għandu
x’jaqsam ma’ li tagħżel il-gratwità
minflok il-kejl opportunist li jfittex
il-ħlas lura, l-interess u li jistgħana
aktar. Il-foqra, is-sempliċi, dawk
li ma jiswew xejn, qatt ma jistgħu
jroddulek lura l-istedina għall-ikla.
B’hekk Ġesù juri l-preferenza li hu
għandu għall-foqra, l-imwarrbin, li
huma l-magħżulin fis-Saltna t’Alla,
u jvara l-messaġġ fundamentali
tal-Evangġelju, li hu s-servizz
lill-proxxmu għall-imħabba t’Alla.”

PAPA FRANĠISKU,
Angelus, 28 Awwissu 2016

*X'inhu
li jmexxini
f'dak
li nagħmel?*

*Nagħmel jien
xi ħaġa b'xejn
fil-veru sens
tal-kelma?*

Ħlas

Inti taf sewwa, Mulej,
kemm il-jien ta' ġo fina
jgħolli rasu
anki f'dak li nagħmlu għal ħaddieħor;
kemm it-tentazzjoni
biex naraw li mmorru tajjeb aħna
minn fuq dahar is-servizz li nagħtu lill-oħrajn
qiegħda ġo fina;
kemm il-ħlas immedjat
mhux faċli nwarrebuh minn quddiemna.
Nitolbuk, għalhekk,
issaffilna l-motivazzjonijiet tagħna
fit-tajjeb li nagħmlu b'risq bnedmin oħra.
Xennaqna biss
għall-ħlas li taf tagħti Int:
il-ħajja ta' dejjem.

It-Tlieta, 5 ta' Novembru 2019

Wieħed minn dawk li kienu ma' Ġesù għall-mejda qallu: "Hieni min jiekol il-ħobż fis-Saltna ta' Alla!" Iżda hu wieġeb: "Wieħed raġel għamel pranzu kbir u stieden ħafna nies. Meta sar il-ħin għall-ikel, baġħat lill-qaddej tiegħu għand il-mistednin biex jgħidilhom: 'Ejjew, għax ġa lest kollox.' Imma lkoll xorta waħda bdew isibu xi skuża ... Il-qaddej raġa' lura għand sidu u qallu kollox. Is-sinjur, b'korla fuqu, qal lill-qaddej tiegħu: 'Ħaffef, oħroġ fil-pjazez u t-triqat tal-belt, u daħħal hawn il-foqra u l-maġħtuba u l-għomja u z-zopop.'"

*Mill-Evangēlju skont San Luqa,
kapitlu 14, versi 15-18a. 21*

339

"Nistieden lil kull nistrani, huma liema huma l-post u l-qagħda li jinsab fihom, biex iġedded illum stess il-laqqgħa personali tiegħu ma' Ġesù Kristu jew, tal-inqas, biex jieħu deċiżjoni li jħalli lilU jiltaqa' miegħu, li jfittxu bla heda kuljum. M'hemm ebda raġuni għaliex wieħed għandu jaħseb li din l-istedina mhix għalih ... Min lest li jirriskja, il-Mulej ma jiddizappuntahx, u meta xi ħadd jagħmel pass imqar ckejken lejn Ġesù, jiskopri li Hu diġà kien qed jistennieh b'dirgħajh miftuħa."

PAPA FRANGISKU, Eżortazzjoni Appostolika,
Evangēlii Gaudium, nru 3, 24 Novembru 2013

*X'hemm f'hajti
b'halissa li
qiegħda ttellifni
milli naċċetta
xi stedina
li naf
li ġejja
minn Alla?*

*Nista' nagħmel
xi ħaġa
dwarha?*

Dirgħajn miftuħa

Kemm ma tigix Inti l-ewwel għalija, Mulej!
Kemm inħalli hwejjeġ jiġu qablek!
Kemm insib skużi
biex ma nilqax l-istediniet
li Inti tagħmilli b'dirgħajk miftuħa
ħalli tkun tista' tidhol f'hajti,
ħalli tkun tista' taqsam miegħi mħabbtek,
ħalli tkun tista' tagħti lilek innifsek lili!
Tħallinix, Mulej, nibqa' sejjer hekk:
tħallinix nibqa' nibdlek;
tħallinix nibqa' nirrifjuta l-involi li tibgħatli;
tħallinix nibqa' nipposponi
li nħallik tiltaqa' miegħi;
tħallinix nibqa' l bogħod
milli nintefa' b'għajnejja magħluqa
f'dawk dirgħajk miftuħa!

L-Erbgħa, 6 ta' Novembru 2019

Kotra kbira ta' nies
kienet miexja ma' Ġesù;
hu dar lejhom u qalilhom:
"Min ma jerfax salibu u jimxi warajja
ma jistax ikun dixxiplu tiegħi ...
Għax liema sultan,
li jkun sejjer jagħmel gwerra
kontra sultan ieħor,
ma joqgħodx l-ewwel bilqiegħda
biex jara jekk jistax
b'għaxart elef raġel
iħabbatha ma' min ġej
għalih b'għoxrin elf ruħ?
Għax inkella,
meta l-ieħor ikun għadu 'l bogħod,
ikollu jibgħatlu ambaxxata
biex jitolbu l-ftehim għall-paċi."

*Mill-Evangjelju skont San Luqa,
kapitlu 14, versi 27. 31-32*

340

"Hawnhekk
Ġesù ma jridx jiddiskuti l-gwerra;
din hija biss parabbola.
U b'din il-parabbola jrid jgħidilna
li hemm gwerra akbar
li rridu niġġieldu lkoll kemm aħna!
Hija d-deċiżjoni qawwija
u kuraġġuża li niċċidu l-ħażen
u t-tlellix li dan iġib miegħu,
li nagħzlu t-tajjeb
u li nkunu lesti li nħallsu għalih
personalment:
dan hu li jfisser nimxu wara Kristu,
li nerfgħu salibna! Din hi
l-gwerra qalila kontra l-ħażen."

PAPA FRANĠISKU,
Angelus, 8 Settembru 2013

*X'qed tiswieli
l-mixja tiegħi
wara Kristu?*

*Lest
li nħallas iżjed?*

Prezz

It-taqbida kontra l-ħażen, Mulej,
hija taqbida
li għandha marbuta magħha prezz;
prezz li jrid iħallas
kull min jagħżel li jimxi warajk.
Huwa prezz li jsallbu imma li jilliberah:
huwa prezz li jitlob minnu
li jitqatta' minn ġewwa
biex ma jcedix għat-tlellix tal-ħażen,
imma huwa prezz li jiftħu għas-sbuħija tat-tajjeb;
huwa prezz li minħabba fih
irid ikun lest li jsib ruħu iżolat,
imma huwa prezz li jdaħħlu fil-kumpanija ta' Alla.
Agħtina l-kuraġġ, Mulej,
biex dan il-prezz
ma jnaffarniex milli nibqgħu dixxipli tiegħek.

Il-Ħamis, 7 ta' Novembru 2019

Il-pubblikani u l-midinbin
kienu jersqu bi ħġarhom
biex jisimgħu lil Ġesù.
U kemm il-Fariżej
u kemm il-kittieba
kienu jgemgmu u jgħidu:
“Nies midinba jilqa' għandu dan
u jiekol magħhom.”
U Ġesù qabad u qalilhom
din il-parabbola:
“Min hu dak fostkom
li jkollu mitt nagħġa
u jitlef waħda minnhom,
u ma jħallix
id-disgħa u disgħin l-oħra fid-deżert
biex imur wara l-mitlufa
sa ma jsibha?”

*Mill-Evangēlju skont San Luqa,
kapitlu 15, versi 1-4*

341

“Xi ħadd li hu f'sensih
jagħmel il-kalkoli tiegħu:
jissagrifika waħda
biex iżomm disgħa u disgħin.
Imma Alla ma jirraġunax hekk.
Hu għandu għal qalbu
lilek li għadek ma tafx
kemm hi sabiħa mħabbtu,
int li għadek ma lqajtx lil Ġesù
fiċ-ċentru tal-ħajja,
int li mhux qed jirnexxilek
tegħleb id-dnub tiegħek, int
li forsi minħabba l-ġrajjet koroħ
li grawlek f'ħajtek
ma temminx fl-imħabba.”

PAPA FRANĠISKU,
Angelus, 15 Settembru 2019

*Nacċetta
l-estremità
li biha
Alla jħobb?
Kem jien grat
għal
imħabbtu?*

Kalkoli strambi

L-imħabba
hekk tagħmillek, Mulej;
titilfek minn sensik;
iġġibek tirraġuna b'mod stramb;
iġġibek tagħmel il-kalkoli
b'mod differenti għal kollox
mill-mod
ta' kif wieħed jistenna
li dak li jkun jagħmilhom!
Inti l-hena tiegħek
tikkalkula b'mod stramb
fejn nidhol jien,
fejn jidhol il-bnedmin,
għax tħobbna wieħed wieħed u waħda waħda.
Inti qatt ma tgħoddna b'mitlufin.
Grazzi, Mulej.

Il-Ġimgħa, 8 ta' Novembru 2019

Ġesù qal: "Lil wieħed xlewh lil sidu li kien qed iberbaqlu ġidu. Għalhekk is-sid qallu: 'Agħtini kont tal-amministrazzjoni tiegħek' ... Dak qal bejnu u bejn ruħu: 'Naf x'nagħmel, ħalli meta nitwarrab insib lil ħaddieħor li jilqagħni għandu.' U bagħat għal dawk li kellhom jagħtu lil sidu. 'Kemm għandek tagħtih?' staqsa lill-ewwel wieħed. 'Mitt barmil żejt,' wiegħbu. Qallu: 'Oħroġ il-karti tiegħek u ikteb tmenin.' ... U s-sid faħħru lil dak l-amministratur ħażin talli ħadem b'rasu. Għax ulied din id-dinja jimxu bil-għaqaq aktar minn ulied id-dawl ma' min hu tal-qatgħa tagħhom."

*Mill-Evangēlju skont San Luqa,
kapitlu 16, versi 1b. 2a. 4-6. 8*

342

"It-triq
li Ġesù jgħallimna
hija dik
li forsi nistgħu nsejġulha
t-triq tal-makakkerija nisranija.
Huwa jgħidilna
biex inkunu
'għaqlin bħas-sriep';
imma rridu niftakru wkoll
li fl-istess nifs
jgħidilna
biex inkunu 'safjin bħall-ħamiem'.
Li nqiegħdu flimkien
dawn iż-żewġ ħwejjeg
hija grazzja."

PAPA FRANĠISKU,
Meditazzjoni, 8 Novembru 2013

*Kif inħares
lejn id-disfatti
f'ħajti?*

*It-tama
nisranija
għandha
xi ħaġa
x'tgħidli?*

Għaqlin u safjin

Mulej, l-għaqaq u s-safa huma żewġ ħwejjeg li Inti tgħidilna mhux biss biex inħaddmuhom imma biex inħaddmuhom flimkien.

Meta ċ-ċirkustanzi ma jkunux favorevoli għalina, żgur li ma tridniex inqarrqu.

Imma Inti ma tridx lanqas li nkunu fatalisti: ma tridx li nirraġunaw li m'hemmx x'tagħmel; ma tridx li ma nibqgħux nemmnu fina nfusna; ma tridx li ningħalqu f'qoxritna.

Inti tridna nkissru moħħna biex naraw x'nistgħu nagħmlu; u dan dejjem bis-safa tal-qalb.

Din hija grazzja tiegħek, Mulej, li l-għaqaq u s-safa nżommuhom flimkien f'ħajjitna. Tħalliniex neqsin minnha.

Is-Sibt, 9 ta' Novembru 2019

Wara li Ġesù keċċa lis-sarrafa u lill-bejjiegħa 'l barra mit-tempju, id-dixxipli ftakru f'dak li kien hemm miktub fl-Iskrittura, "Il-ħeġġa għal darek fnietni." Imbagħad il-Lhud qabdu u qalulu: "X'sinjal se turina li inti tista' tagħmel dan?" Ġesù weġibhom: "Hottu dan it-tempju, u fi tlitt ijiem nerga' ntellgħu." Għalhekk il-Lhud qalulu: "Dan it-tempju ħa sitta u erbgħin sena biex inbena, u int se ttellgħu fi tlitt ijiem?" Iżda hu tkellem fuq it-tempju tal-ġisem tiegħu. Meta mbagħad qam mill-imwiet, id-dixxipli tiegħu ftakru f'dan li kien qal.

*Mill-Evangġelju skont San Ġwann,
kapitlu 2, versi 17-22a*

343

"Il-ġest u l-messaġġ profetiku ta' Ġesù jinftehemu b'mod sħiħ fid-dawl tal-Għid. Hawn għandna - skont Ġwanni - l-ewwel tħabbira tal-mewt u l-qawmien ta' Kristu: ġismu, meqrud fuq is-salib, isir fil-Qawmien il-post fejn jiltaqgħu l-bnedmin ma' Alla ... L-umanità tiegħu hija t-tempju tassew, fejn Alla juri lilu nnifsu, jitkellem, iħalli lil min jiltaqa' miegħu. Dawk li tassew jaduraw lil Alla mhumie x dawk li jieħdu ħsieb it-tempju materjali, dawk li għandhom il-qawwa jew l-għarfien reliġjuż, imma dawk li jadurawH 'fl-ispirtu u l-verità."

PAPA FRANĠISKU, *Angelus*, 8 Marzu 2015

*Kristu
x'post għandu
f'ħajti?*

*Jien
għadni marbut
mat-tempju
l-antik?*

Il-post tal-laqqgħa

Inti t-Tempju l-ġdid,
Mulej.

Inti l-post il-ġdid
fejn Alla jiltaqa' mal-bniedem,
u fejn il-bniedem jiltaqa' ma' Alla.

Huwa permezz tiegħek
imsallab

u mqajjem mill-mewt

li aħna nistgħu nagħmlu l-esperjenza ta' Alla.

Huwa Inti

li tagħmel lil Alla prezenti.

Huwa fik

li aħna nistgħu nadurawH.

Huwa permezz tiegħek

li aħna nistgħu nadurawH.

Glorja lilek għal dejjem.